



Helge Lund, stjóri í BG Group, fyrireikar nú sölu av felagnum til Shell. Mynd: Statoil

Shell váttað at ætlanin er at keypa BG Group

Jógvan Hugo Gardar

08.04.2015 - 08:01

[Oljan.fo](#)

Wall Street Journal var fyrst úti við søguni, ið tá var óváttað, um at oljurisin Shell ynskir at keypa bretska BG Group. Nú hevur BG Group váttað at tað liggja ætlanir á borðinum um eitt slíkt uppkeyp.

Fyri løtu síðani váttaði Shell í einum boðum til keypsskálan í London, at fyrítøkan bjóðar 470 milliardir krónur fyri BG Group.

BG Group er fyrítøkan sum fyrrverandi stjórin í Statoil, Helge Lund, valdi at fara til tá hann í heyst segði seg úr starvi hjá norska oljurisanum. Nú kann nýggja starvið sum stjóri fyri BG Group vera til yvurs um stutta tíð. Hann hevur sitið í stjórarstarvinum í góðar tveir mánaðir.

Nevndin í BG Group váttaf í einum boðum at krevjandi samráðingar eru við Shell um eitt mögult boð frá Shell um at keypa BG Group.

Shell hevur freist til 5. maí við at koma við einum ítökiligum keypsuppskoti.

Sambært Sindre Heyerdahl, oljuserfrøðingi hjá NRK, so eru eigararnir í BG Group helst hugaðir at selja fyri hendan prís, 470 milliardir krónur. Virði á BG Group sambært keypsskálanum er góðar 340 milliardir krónur. Tað merkir at eitt boð sum er 130 milliardir omanfyri dagsvirði ger helst at eigararnir siga ja til at selja.

Um hendan avtalan verður undirskrivað um nakrar vikur, so er talan um størsta uppkeypið í oljuheiminum higartil í ár. Við lága oljuprísinum sita tey flestu og bíða eftir at fleiri uppkeyp fara at koma. Nøkur oljufeløg hava nógvan pening á bók, og kunnu keypa minni feløg sum eru fíggjarliga strongd av lága oljuprísinum.